

# ముందే మాతరం

ఆశ్చర్యపడే లక్షణమే ఉండాలి గాని - ఉంటే ఈ అపారమైన, అనంతమైన సృష్టిలో అడుగడుగునా క్షణక్షణం 'ఆః' అనిపించే విషయాలూ, వ్యక్తులూ, తత్వాలూ కోకొల్లలు నిప్పులు జిమ్ముకుంటూ నింగికి నేనెగిరిపోతే నిబిడాశ్చర్యమేమరి. నెత్తురు చిమ్ముకుంటూ నేలకు నేరాలిపోతే నిజంగా నిర్దాక్షిణ్యమే ఎదురైతే మహాశ్చర్యం. బస్సుల వాళ్లు రిక్తాలవాళ్లని చావకొడితే, కావకొసిందే వాళ్లకి అన్న మధ్యతరగతి రియాక్టును ఆశ్చర్యం కలిగించకపోతే అంతకంటే లోతైన దెబ్బ తగిలుండాలి అంతరాంతరాల్లో. భగవంతుడుండే, ఈ సృష్టిలో ఇన్ని మన కళ్లకి అస్తవ్యస్తంగా, అవకతవకగా, అన్యాయంగా ఉండే వాస్తవాలుండడం, అంతుపట్టని ఆశ్చర్యం. కాని ఇవన్నీ ఉండే భగవంతుడనే ఒక ఆయువుపట్టేనా లేకపోతే మరీ విడ్డూరం. సృష్టి రహస్యాలన్నిటినీ వెదికి వెదికి పట్టుకుని, దాంట్లో ఉన్న ఆశ్చర్యాత్మకాత్మీ, ఆశ్చర్యార్థకాత్మీ తెగేసి కోసి ఎనలేజీ చేసి, "ఇదింతేనయ్యా, ఏం విడ్డూరంలేదూ" అనగలిగిన భౌతికశాస్త్రం కూడా చాలామటుకు 'ఎలా' అన్న ప్రశ్ననే ఎదుర్కొంటుందికాని, 'ఎందుకు' అన్న ప్రశ్నని సవాలు చెయ్యదు. 'విశ్వందర్పణదృశ్య మాననగరీ దృశ్యాం నిజాంతర్గతం'. కాని నిజంగా మన కళ్లతో చూసేదీ, చెవులతో వినేదీ అంతా మాయే, ఈ పెజీకటి కవ్వలి వెలుగే సత్యమైతే, అంతకంటే గుండెలు బాదుకోవాల్సిన విషయమేముంది.

'ఒరే, నేనివాళ చెబుతున్నాను విను. నువ్వు ఒంటరిగాడివైపోతావు' అనేవాడు తాతయ్య నవ్వేవాణ్ణి. చాదస్తమనుకునేవాణ్ణి. జలియన్ వాలాబాగ్ రోజులు. ఎండు యవ్వనం రోజులు రక్తం ఉడుకెత్తే కాలం. చుట్టూ పదిమందిని వేసుకుని పరాయి ప్రభుత్వం పైశాచికతని బాహులంగా తిడుతూ, ఎంత పెద్ద వాళ్లైనా, వాళ్లలోని స్వార్థాన్నీ, కుత్సితత్వాన్నీ, కొంచెం తనాన్నీ వేలెత్తి చూపెట్టి హేళనచేస్తూ తిరిగే రోజులని. రాబోయేకాలం మాది. మేమంతా ఒకటై పంట ప్రజలందరికీ లేకుండా ఎగరేసుకుపోయే తుంటర్ల నందర్నీ ఒంటర్లనిచేసి, 'దేశం మనది, మనందరిదీ' అనే ఒక సర్వమానవ సాభాత్పత్వాన్ని నెలకొల్పుతాం. వెనకచూపు కబుర్లు చెప్పే నీలాంటి వాళ్లే ఒంటరి వాళ్లెవరూ తాతయ్యా. "పెద్దమాటలురా. నేనుండనా అప్పటికి". 'ఎక్కడున్నా ఆ స్వర్ణయుగం చూసి సత్తిగాడు నిజమే చెప్పాడు అనుకుందూగాని'. 'కాదురా నేననేది నేచెప్పినట్టు నువ్వు ఒంటరి గాడివై ఎందుకిలా అయింది అనుకునేప్పుడు నేనుండనా'.

'మాంగల్యం తంతునా మమజీవన హేతునా...' సత్తిగాడి పెళ్లి. వీడు నాపేరెట్టుకున్నాడు. నాబోటిగాడనే అనుకునేవాణ్ణి.

"ఆంగీరస బార్హస్పత్య..... భారద్వాజస గోత్రోద్భవస్య, సత్య నారాయణ శర్మణః ప్రాణేః." అవును. వీడు నాపేత్రుడే...నారక్తం పంచుకుపుట్టిన వాడి రక్తం పంచుకుపుట్టినవాడే నాలో 1922 నాటికి లక్ష్మీ నా ఇంటిగడపదాటి లోపలికొచ్చిన నాటికి లావాలా మరుగుతున్న ఆ రక్తమే ఈ 1978 నాటికి వీడిలోను ప్రవహిస్తోంది. తరం తరం నిరంతరం. నా ఒంటల్లో ఏదో జ్వరం. బాజాలు భజంత్రీలు. మంగళవాయిద్యాలు. అందరూ చల్లగా ఉండాలి. పెళ్లివారిల్లు కలకల. ఎటుమాసినా కిలకిల. నా ఒంటల్లో జ్వరం. నా కంట్లో పొర.

"సత్యం బాబాయ్. కొంచెం విశ్రాంతి తీసుకో. పరధ్యానంగా ఉన్నట్టున్నావు. ఒంటల్లో బాగులేదా. కాఫీ తాగావా" పరధ్యానమే, ఇది ఇవాళ్లి జబ్బామరి "ఒరులేయవి యొనరించిన నరవర యుషియంబు తనకగు, తానొరులకు నవిసేయకునికి పరాయణము పరమధర్మ పథములకెల్లన్". చాలదు తాతయ్యా ఇంకోడికి హాని చెయ్యకపోవడమే పరమధర్మమైతే మన ధర్మం ఎత్తు చాలా తక్కువన్నమాట. నీ అవసరం, మరోడి అవసరం నా అవసరాల కంటే ముఖ్యం. నా కండలు కరిగించేది నావాళ్ల కోసం. నాకోసమే కాదు. ఎంతమందికి నీలైతే అంతమందికి అండలు కలిగించేందుకు. ఏవాడు జీవించ ననేకులు జీవించురు. అట్టివాని మనుగడయే సఫలము. "ఒరే నీదారి సుగమం కాదని వేరే చెప్పక్కర్లేదనుకో. చాలా కష్టపడి ఈ దారిని వెళ్లినా నువ్వు సాధించేదేమీ ఉండదు. ఒంటరితనం తప్పించి." తాతయ్యది కతిలాంటి దృష్టి. ఎన్ని రకాల జీవితాల్ని ఎన్ని రంగుల్లో చూశాడో. నలభై ఏళ్లు దాటిన వాళ్లంతా నానాగడ్డి కరిచి ఏదో ఇంత వెనకేసుకుందాం అన్న ధ్యేయం ఒక్కటే పరమాధర్మమైపోయినవాళ్లే, అని కూడా అనుకునేవాణ్ణి.

తాతయ్య - ఆ చీకటి హరికేన్ లాంతర్ల, పొడుగటి కొబ్బరిచెట్ల, కొబ్బరాకుల, కొబ్బరాకుల సందులో వెన్నెల్ల, మండువాలోగిళ్ల, అహింసా సిద్ధాంతాల, అంటరానితనాల, సాంఘిక దురాచారాల, దురాచార నిర్మూలన నోద్యమాల, తెల్లోడి మాయల, నల్లోడినరకాల, చాదస్తపు దూరస్తపురోజుల్లోంచి దాదాపు అర్థ శతాబ్ది ముందుకి తొంగిమాడకలిగేడనే అనుకోవాలా. వీరబ్రహ్మం గారు కొన్ని శతాబ్దాల తరువాత జరిగే విషయాలు చెప్పాట్ట. మనదేశంలో యోగులకి భూత భవిష్యద్వర్తమానాలు తెలిసేవిట. అయితే తాతయ్య సామాన్య మానవుడేనని నా నమ్మకం. ఆయనలో అసాధారణ శక్తులేం లేవు. జీవితంలో ఆశ్చర్యపడాల్సిన సందర్భాలు చాలా చూసి, ఎవళ్లే విధంగా ప్రేరేపణ చెంది ఎలా ప్రవర్తిస్తారో

ఏ దారిన వెడితే ఏ పుంత తగులుతుందో కుణ్ణంగా పరిశీలించి అవగాహన చేసుకున్న జిజ్ఞాసువు మాత్రమే. జీవితాన్ని అర్థం చేసుకున్న వాళ్లు దాంతో తగువుపెట్టుకోరు. అలా చేసుకోలేని వాళ్ళే 'జగమేమాయా' దేవదాసులు. నామాటేమిటి.

'సత్యంబాబోయ్. ధర్మం ఆమ్మోయ్'. 1922 నాటి సిల్వర్ నెటేట్. బలహీనమైంది ముద్ర. ఫోటోలకి ఆల్బము లుంటాయని తెలియదు జీవితాన్ని కూడా ప్రేములోనే బిగించేవాళ్ళం. చలం కలం విశ్వంఖలం. శాఖాంతరం. మతాంతరం కాదు ఇంకా నయం. అయ్యోరాత కట్నం కూడానా. వీడు వాళ్ళని పోషించకుండా ఉంటే చాలు. ఇంట్లో తల్లి తండ్రి నీ తలెత్తుకోకుండా చేసి, ఊళ్ళోవాళ్ళ కన్నీళ్ళన్నీ వీడే తుడుస్తాడు. లక్ష్మి నా సర్వస్వం. నేను లక్ష్మికి సర్వస్వం. అంతే అయితే కావల్సిందేముంది. 'నీ బతుకు నువ్వు బతగడం చేతగాదురా అబ్బాయి'. సదాచారం పేరుతో, సంప్రదాయం పోరుతో నిజానికి దురాచారాల్ని రాజ్యమేల నిస్తున్నాం. ఏదన్నా అంటే భయం. అటు తెల్లొళ్ళేనాయన వ్యవస్థని నుక్కలు చేస్తారు. ఇటు ఇంటిదొంగలు భల్లూకప్పట్టేనా పట్టేస్తారు. ఈ లోగానే సంఘాన్ని చావుదెబ్బ కొట్టేనాసరే మేలుకొనేట్టు చెయ్యాలి.

చేముట్టు సరసానిక్కర చరణాలాడని రామప్పంతుళ్ళంటే మంట. హేళన, క్రూరు విరక్కొట్టాం. గన్నుల కెదురెళ్లాం. గాంధీజీకి జై అన్నాం. కాంగ్రెసు పార్టీ సై అన్నాం. కటకటాల కటకట రుచ్చాశాం. దేవతాపులుసు తాగాం. ఇంకా ఏమేమిటో. నువ్వు ఒంటరిగాడివై పోతావురా అబ్బాయి. "పదీమందితో చావు పెళ్లితో సమానం అనుకుని ఎప్పుడూ రంగస్థలం మధ్యలో ఉండే నేను ఒంటర్నేమిటి తాతయ్యా వెర్రిబ్రాహ్మణ్ణా". - 'వీర గంధము తెచ్చినారము, వీరులెవరో తెల్పుడే'. మా ఆస్తులు దదీచి ఆస్తులు. సత్యాగ్రహ వ్రజాయుధం పన్నులు కట్టలేదు. ప్రభుత్వం పళ్ళాడగొట్టింది. వృత్తులు మానుకున్నాం. ప్రవృత్తులు మారలేయా. 'బతకడం చేతగాదురా అబ్బాయి'. మాకొద్దీ తెల్లదొర తనము. మరే దొరతనం కావాలా. కిందవాడు ఆహుతి అవడానికి పైవాడి రంగుతో సంబంధమేముంది.

చాలాకాలం బతికితే ఎవరేనా ఒంటరివాళ్ళవుతారేమో. అలా అయితే తాతయ్య చెప్పినదాంట్లో ప్రత్యేకతేముంది. ఇందులో ఏదేనా కారణం ఉంటే నా మనసు, మెదడు పన్నేసేతీరులోనే ఉండాలి. కొద్దో గొప్పో 'నా' అనే భావం లేనివాడు ఎంత నిస్వార్థజీవి అని ప్రజలు మెచ్చుకున్నా హితులు స్నేహితులు అయినవాళ్ళు కూడా ఒక గడి అవతలే ఉంటారు. వీడి నిస్వార్థత వాళ్ళ స్వార్థానికి అడ్డం వస్తుంది.

ఆళ్ళర్యమే. ఒకళ్ళ స్వార్థం ఇంకోళ్ళ స్వార్థానికి అస్తమానూ అడ్డమే వస్తుందనుకోనక్కర్లేదేమో. కొంతవరకేనా సంఘం స్వార్థం ప్రాతిపదికమీద నడుస్తుంది. నీ స్వార్థానికి నా సహకారముంటే నా స్వార్థానికి నీ సహకారముంటుంది. బొత్తిగా నిస్వార్థ జీవి ఇంకోళ్ళ స్వార్థానికూడా ఉపయోగపడలేడు. అందుకే

వాడైన వేడైన కాలంలో అందరూ మనవాళ్ళే అయినా అనగా అనగా ఎవరికివారే. నువ్వు నా మేనల్లడి కుద్యోగమిప్పించు. నేన్నీకు లైసెన్సు తొందరగా వచ్చేట్టు చేస్తాను. నువ్వు మడిగట్టు కూర్చో. నాకు వేరే పనుంది వెళ్ళొస్తా. ఆయ్యా ఇదండీ కిలుకు.

కట్నం దురాచారం. అనేక కుటుంబాలు ఈ దురాచారం వల్ల నాశనమౌతున్నాయి. యువకులు ముందుకువచ్చి తమకు నచ్చిన యువతుల్ని దమ్మిడి కట్నం లేకుండా పెళ్లిళ్ళు చేసుకోవాలి. తలి దండ్రుల్ని ఒప్పించాలి. అవసరమైతే నిదిరించాలి. రాజకీయాలు చల్లబడి చప్పబడిన రోజుల్లో ఇదీ మా వేదిక. 'మాంగల్యం తంతునా మమజీవనహేతునా' - ఏమాట కామాటే చెప్పకోవాలి. రాఘవుడిలో నాకున్న వేడి తిరుగుబాటు లేకపోయినా సంఘ సంస్కరణే సంప్రదాయమైపోయిన కుటుంబంలోవాడు కనక ఆదర్శాలూ, ఆశయాలూ, అంటూ ఆససోపాలు పడేవాడు. తరం తరం నిరంతరం. ఆదర్శాలు ఇంకోతరం నిలదొక్కుకున్నాయి. చుట్టూరా ఆవరించిఉన్న చీకటిని ఊరికే తిట్టుకుంటూ కూర్చోకండి. ఒక చిన్నదీపాన్ని, ఎంత చిన్నదైనాసరే, వెలిగించడానికి ప్రయత్నించండి. ఈ దీపంలో విద్యుత్తు ప్రవేశపెట్టాలనుకున్నాం. అప్పుడు. స్వతంత్రం ఒచ్చేకే. ఇరవై ఏళ్ళ క్రితం కదూ. ఆయన పాపం కాశేశ్వర్రావు గారు. 'పంతులుగారూ చట్టం చేస్తే కట్నాలు మానేస్తారండీ. చాటుమాటున తీసుకుంటారుకాని'. చట్టమంటూ ఉంటే, కొన్నాళ్ళు చాటుమాటున సాగినా అదే మాసిపోతుంది కాలగతిలో. శారదాయాక్టు వచ్చిన ఇన్నాళ్ళ తర్వాతగదా చిన్నపిల్లల పెళ్లిళ్ళు, ఏ నూటికో కోటికో తప్పించి, ఆగిపోయాయి. అలాగే ఇదీను. చట్టం శక్తి బహుకాల ఫలితాల్ని బట్టి నెమ్మదిగా బేరీజువేసుకుందాం. ముందు చట్టం రానివ్వండి అప్పటికి రాఘవుడుది గవర్నమెంటు ఉద్యోగమేగా. లా డిపార్టుమెంటు. ఈ చట్టం రాయడంలో వాడికి చిన్న పాలుంది. అదీ మా కుటుంబానికి గొప్ప.

'రక్తం మండే యువకుల్లారా రారండి. వయస్సు మళ్ళిన, ఎముకలు కుళ్ళిన సోమరులారా చావండి.'

నలభై ఏళ్ళు దాటిన ప్రతి మనిషి ఒక స్కాండల్. ప్రపంచాన్ని ఉన్ని ఉక్కు ఉచ్చుల్లో ఉన్న విధంగా బిగించి, తమ కొచ్చేలాభాలకి అడ్డు అదుపులేకుండా అన్ని హంగులూ అమర్చుకుని ముక్కు మాసుకూర్చున్నట్టు నటించే ముచ్చులు. వీళ్ళు ముసలి వాసనవేస్తారు. ఎముకలుకళ్ళాయిగా. ఏ సంఘసంస్కరణా, ఏ ప్రతిఘటనా, ఏ విప్లవవాదం వాళ్ళకి కిట్టవు. తిరోగామి మనస్తత్వం వాళ్ళది. తెగించి ముందుకు దుమికే యువకులకు కదల్చరాని అడ్డుగోడలు వీళ్ళు. పెకలించరాని ముళ్ళకంచెలు. వయసొచ్చిన కొద్దీ మనిషి కుంచించుకపోతాడు. తన మీదా, తన వాటి మీదా ఆ కట్టుకునే గుణం పెరిగిపోతుంది. మరి యువకులో ఆదర్శాలకీ, ఆశయాలకీ ప్రతీకలు. నవ్యకావ్యాల నవలా రాజీల

నాయకులు. తాము నమ్మిన సిద్ధాంతాల కోసం ప్రాణాల్ని, తమను నమ్మిన కన్యల కోసం కన్నవాళ్లనూ వదలగల ధీరోదాతులు.

జవానీకీ రేల్ లీ జాయేరే. పడుచుదనం రైలుబండి పోతున్నది. వయసు వాళ్లకిందులో చోలున్నది. ఈ చోలు అందరికీ అక్కరేలేదా అబ్బాయి. ముసలాళ్లకి ముందుకెళ్లాలని ఉండదా. లేదండి. వాళ్లది గడుసుదనం రైలుబండి. ఆ బగాలగేజీ ఎక్కిచూ మెల్లిగా వెడతారు. మాది సూపర్ ఫాస్ట్ ఎక్స్ ప్రెస్. ఎక్కడికిట. ఎక్కడికైతేనేం. ఉరకడం ముఖ్యం. అందరూ ఎక్కారా అని చూసుకునేందుకు సమయం, అవసరం కూడా లేవు.

సత్యం మావయ్య మనవడు అరికా వెడతాట్టగా పెళ్లవ గానే. కండిషను మీదనే చేసుకున్నాట్ట. కండిషనేముందయ్యా. అటాయన కోటికి పడగెత్తాడు. Only Daughter. అమెరికా ఏముంది, చంద్రమండలానికైనా పంపిస్తాడు అసలా ఆస్తంతా వీళ్లదేగా. ఆయన హరి మంటే అబ్బో వీళ్లు సత్యం మావయ్య, రాఘవులు బావ కబుర్లు చెబుతారుకాని వీళ్లకీ డబ్బుమీద మొగ్గే లేదురా. సత్యం మావయ్య ఎన్ని అవకాశాలు ఒదిలేసుకోలేదు. కావాలను కుంటే ఈ పాటికి పదవో, పదిలక్షలో అతనివి కాక పోయేవా. ఇలా ఒంటరిగా ముతఖర్దరులో జూన్యంలోకి చూస్తూ తనలో తను గొణుక్కుంటూ కూర్చునే ఖర్మం. వినగలడారేయ్.

మా తాతయ్య కిష్టంలేదేరా ఈ పెళ్లి. ఇంత వైభవంగా పెళ్లి జరుగుతుంటే ఆయన పరధ్యాన్వంగా కూచున్నారేం. ఆయనా. సరే. ఆయన మాట చెల్లెలే ఏ హరిజన స్త్రీనో కట్టుకుని దరిద్రం పాలించమంటాడు. ఆయన, గాంధీగారూ, స్వదేశీ అంటూ తిరిగి తగలేసిన ఆస్తి ఉంటే ఇప్పుడిలా మావగారి డబ్బుమీద మోజెందు కోయి.

హవున్ ఆఫ్ బాంబూ-నంబర్ ఫిఫ్టీఫోర్

కదుల్తున్న శరీరాలకి మత్తు. హుషారు. లోపలికదలికబంద్. ఆలోచన అసలే అవసరంలేదు. ఈ లక్షణం ఈ తరహా సంగీతాని కేనా. అసలు సంగీతమే ఈ త్రోవా ఏమిటి. ఆ పాళ మధురం అంటే ఏమిటి. మన ప్రమేయంలేకుండా మనకి ఆ శబ్ద తరంగాలు తగుల్తూనే మధురం అనిపించి మైమరపిస్తాయా. అన్యదాలోచనా మృతం. అంటే సాహిత్యంలోనేగాని సంగీతంలో ఆలోచనకి చోటు లేదుగా. మరి సంగీత జ్ఞానము వినా సన్మార్గం లేదంటాడేమిటి త్యాగ జస్వామి. అసలు సంగీతం, జ్ఞానం రెండు కలుస్తాయా.

నంబర్ ఫిఫ్టీఫోర్ ది. హవున్ ఆఫ్ బాంబూ

జ్ఞానంతో ప్రమేయం లేని సంగీతం, ఉట్టినే Euphoria ఆనందా భాస కలిగించే సంగీతం ఒకటి, త్యాగరాజు చెప్పిన జగదానందకారకమైన సంగీతంవేరొకటినా.

## ఆంధ్ర సచిత్ర వారపత్రిక

/ స్థాపితం 1908 /

గాంధీనగరం, విజయవాడ - 3

ఇంట్లో అందరికీ ఆనందాన్ని ఇచ్చే శీర్షికలు! కథలు!! బొమ్మలు!!!

★ సాహిత్య విలువలున్న సీరియల్ కథలు

★ వైవిధ్యం వున్న కథానికలు

★ అన్ని తరాలవారినీ అలరించే "ప్రశ్నావళి" "ధర్మపథం" కార్టూన్లు మొదలైన వాటితో ఏవారానికి ఆ వారమే కొత్తదనాన్ని పుణికిపుచ్చుకుని మీకు అందుతుంది!

విడి ప్రతి వెల 75 పైసలు  
సంవత్సర చందా (పోస్టుద్వారా)

రు. 41-60 పై.

రచనలు పంపే చిరునామా!

ఎడిటర్, ఆంధ్ర సచిత్ర వారపత్రిక

గాంధీనగరం, విజయవాడ 3.

ఆరు మాసాలకు రు. 20-80 పై  
మీ స్థానిక ఏజంటుద్వారా తెప్పించుకుంటే  
ప్రతీవారం తెల్లారేసరికల్లా మీముందు వుంటుంది  
ఇతర వివరాలకు :

మేనేజరు, ఆంధ్రపత్రిక

గాంధీనగరం, విజయవాడ 3.

'సీతమ్మ పెళ్లి కూతురాయెనే,  
మన రామూడు పెళ్లి కొడుకాయెనే'

మామగారు జనక మహారాజే. కాని సత్యం రఘువంశ సింహాసనానికి వారసుడైన కళ్యాణ రాముడుకాడే. శబరి దర్శించిన రాముళ్లాంటి నిరుపేదల వంశంవాడే. మరి ఆయనకు చూశారు వీడిలో. సోనీ ఆయన గారాల కూతురేంచూసింది. రూపం, చదువు. డబ్బున్నవాళ్లకి ఇవి దొరకడం లెక్కలోమాటకాడే. ఏవీటబ్బా కిటుకు. ప్రేమేనా.

వీడి మాటేమిటి. తాతయ్యకి నేనెలా కొరుకుడుపడలేదో, నాకు వీడూ అంతే. చిన్నప్పణ్ణించి వీడి తీరే వేరు. అన్నిట్నీ ప్రశ్నించడమే. దేవుడున్నాడా తాతయ్యా. మంచివాళ్లని రక్షించి చెడ్డవాళ్లని నరకంలో వేస్తాడా. నువ్వు నాన్నా చాలా పాపాలు చేశారా. తాతయ్య మనం ఏదేనా కావలిస్తే ఇంకోళ్లని తన్ని తెచ్చుకోవచ్చా....? ఎందుకు తెచ్చుకోకూడదు. ఇంకోళ్లు మన్ని తాతే ఏం చెయ్యాలి. అహింసంటే ఏమిటి నాన్నా.

తాతయ్యా నువ్వు చెప్పింది ఒప్పుకోడానికి సిద్ధంగాలేను. ఎందుకంటావా మీరంతా అన్యాయాన్ని ఎదుర్కున్న హింసనే ఎండ్రోన్ ఎండ్రో విమాన్స్ అంటూ తర్కిస్తున్నారని అసలు ఏ అన్యాయపు సంఘం ఎంతో హింసని కడుపులో దాచుకుని, ఒక్క ప్రాణుల్ని అణువణువునా కోసికోసి వెర్రి బ్రాహ్మణ్ణి తినేసి మీసాలు నాక్కుంటూన్న చిన్నయ సూరిగారి పులిలా కూర్చుందో దాన్ని గురించి మాట్లాడరేం. అది హింస కాదంటారా ఏమిటి కొంపదీసి.

అనుకునేవాణ్ణి. ఏమో వీడు చెప్పే దాంట్లో మాలాంటి అహింసావాదులికి కొరుకుడుబడని తర్కం ఉన్నట్టుంది. ఆ మధ్యన గోరాగారు ఉన్నట్టుండి అతివాదుల్లోకి వెళ్లక తప్పేట్టు లేదండి అన్నారు. బహుశా ఆయనకీ అనిపించిందేమో మనల్ని చాదస్తూల కింద కట్టేసి అసలుకి భంగం లేకుండా చూసుకునే శక్తులే మన అహింసావాదాన్ని, సంఘ న్యాయాన్ని ప్రశ్నించే చిన్నవాళ్ల మీద ప్రయోగిస్తున్నారని. కాని నిజంగా హింసే దారైతే ఎంతధారుణం. మహాత్ముడి కృషియావత్తూ వృధాచేసా. ఆయన హింసకు తావివ్వ కుండానే మొత్తం ఉద్యమం నడిపేడే. అవతలి శత్రువు దుర్నిరాక్ష్య మైన ఆంగ్ల సింహాసనమైనా లెక్క చెయ్యలేదు. అంతకంటే బల వత్తర మైందా ఈనాటి ఇంటి శత్రువు. 'క్రియాసిద్ధి సృష్ట్యే భవతి మహాతాం నోపకరణే'. మహాత్ముడంతటి శక్తిమంతుడు, ఆయుధం చేతబట్టని జగన్నాటక సూత్రధారి, రాట్నచక్రధారి రావాలి.

ఔనూ, మరి వీడేమిటి. చిన్నప్పడు అంత ఉద్రిక్తంగా మాట్లాడేవాడు. శుద్ధ గాంధేయుల వంశంలో పుట్టి వీడు కటి కృమ్యానిస్తు అయిపోతాడా ఏమిటి ఖర్మ అనుకునేవాళ్లం కూడా రాఘవుడూ నేనూ. దగ్గరుండి చిన్నప్పడే 'ఎక్స్ పెరిమెంట్స్ విత్ ట్రూత్స్' చదివించా. ఆ రోజుల ముచ్చట్లు చెబుతుంటే శ్రద్ధగా వినేవాడే. ఎక్కడ ఎందుకు పెడదారి పట్టాడూ అనుకునేవాణ్ణి.

కాని ఇదేమిటి మరి దారుణం. హింసని ఒదిలేసాడులే అని ఊపిరి పీల్చుకుందామనుకున్నా ఏకంగా ఎదటిపక్షంలో కలిసిపోతున్నా డేమిటి. ఆ వయస్సులో ప్రాపంచిక సుఖాలమీద, స్టాటస్ మీద, డబ్బు ఇవ్వగలిగిన పవరుమీదా యావ సాజమేనా ఏమిటి. స్వార్థం లేకుండా బతుకు లేదన్న మాటేనా. మా తరంలో లేరా ఇలాంటి వాళ్లు. లేకేం. ఎటొచ్చి ఇంత నిర్మోహమాటం బాహుం లేదేమో. స్వార్థానికి ఆ రోజుల్లో డ్యూటీ, ప్రభుత్వంమీద విశ్వాసం, క్రమ గతమైన మార్పు లాంటి ప్రెడిషనల్ వాల్యూన్ ని తొడిగేవారు. ఇప్పుడు కవిత్వానికి లాగే స్వార్థానికూడా దిగింబరత్వం సహజమై పోయిందేమో.

అన్ని సంప్రదాయాలూ చెప్పే మాటేమో 'పరుల కొరకు జీవించే ప్రతి మనిషి పరాత్పరుడు'. కాని Ayn Rand మతమే ఎక్కడచూసినా 'తనకొకే తపనపడే తత్పరుషుడే సత్పరుషుడు' అన్న భావం ఇవాళ్లి జీవితానికి సరిపోతుంది.

ప్రయివేట్ వ్యూస్ బికేవో పబ్లిక్ బెనిఫిట్స్. ఎవడిమటుకు వాడు స్వార్థం చూసుకుని లాభాలు పెరగడానికేనా ఉత్పత్తిని పెంచితే ఆ వ్యాపకంలో ఎఫికల్ వాల్యూన్ కి, నీతి నిజాయితీలకి ఏమాత్రం ప్రమేయం లేకపోయినా దేశం మొత్తంమీద ఉత్పత్తి పెరుగుతుంది. ఉత్పత్తి పెరిగితే జనాభాలో ఒక్కొక్కడికీ కోసీచ్చే కేకుముక్క ఇంకాస్త పెద్దదౌతుంది. వ్యక్తిగత స్వార్థం అనుకో కుండా ఆశించకుండానే సామూహికలాభం కలిగిస్తుంది. ప్రయివేట్ వ్యూస్ బికేవో పబ్లిక్ బెనిఫిట్స్. ఉత్పత్తి పెరగడానికి డబ్బుపెట్టిన వాడు దానిమీద ఆదాయం పెరగడానికి, పెరిగిన ఆదాయం అనుభ విమూనూ ఎన్ని ప్రయివేట్ వ్యూస్ కి తావిస్తేనేం! ఏవీటి అవక తవక తర్కం. నిజంగా ప్రతి ఒక్కడికీ అందులో కడ బంతివాడికి ఇదివరకటి కంటే పెద్ద ముక్క దొరుకుతుందా. దొరుకుతోందా. లేకపోతే ఇది ఒట్టి గ్రాస్ నేషనల్ ప్రాడక్ట్ భజనదారుల కుహనా వాదమా. అయ్యా సోనీ నిజంగానే కాస్త పెద్ద ముక్క ప్రతివాడికీ దొరుకుతోందనుకుందాం. కాని ఇంత అవకతవక అస్తవ్యస్తపు సాంఘిక సూత్రం ఆధారంగా కాస్తో కూస్తో స్థిరత్వం, నిలకడా కలిగి, కొంతవరకేనా అందరికీ ఆనందమయం అయిన సంఘం నిర్మించుకోవచ్చనిపించడం లేదే మరి

ఇది తర్కంలో లోలా. మనుషుల్లోనా.

'ఫెయిర్ ఈస్ ఫవుల్ ఎండ్ ఫవుల్ ఈస్ ఫెయిర్'

అంటాడు లార్డ్ కీన్స్ లాంటి మేధావి. ప్రస్తుతం ప్రపంచానికి నైతిక సూత్రాల అవసరం లేదు. ఫవుల్ ఈస్ ఫెయిర్. అందిన కాడికి దొరికించుకో. అనుభవించు. నువ్వు నీ వాళ్లూ. ఫెయి ఈస్ ఫవుల్. నువ్వొంటరిగాడివైపోతావురా అబ్బాయ్. తాతయ్య లార్డ్ కీన్స్ చదవలేదు. ఇంగ్లీషే రాదు. అయినా కీన్స్ కంటే ముందే ఇచ్చాడు నాకు వార్నింగు. ఫవుల్ ఈస్ ఫెయిర్. 'చక్కని రాజమార్గ ముండగ సందులు దూరనేల ఓ మనసా'. పిచ్చి త్యాగ రాజా నీకేం తెలుసయ్యా. నువ్వేం భోగరాజవా ఏమిటి మాపట్టాభి గారు ఏమత్కరించినట్టు. సందుల్లోనేనయ్యా బేరాలు దొరికేది.

అందులో నల్ల చీకటి బేరాలు. అందులో ఉన్న మజా రాజమార్గంలో ఎక్కణ్ణి చూస్తుండయ్యా. చిక్కని సాలు మీగడ చిక్కుతాయిను కుంటున్నావు పాపం. రాజమార్గంలో దొరికేవి మీగడ తీసేసిన నీళ్ల పాలే చేయను గంగా సాగరం కాదు. హాయిను నవాసారం, సారాయం నసాళం.

'బాబాయ్-ఆ వారగా మడతమంచం వేస్తాను, నడుం వాల్చ రాదూ'. నడుం వాల్చక చేసేదేముంది. అరవై ఏళ్ల క్రితం నా బందో అని అన్నివిషయాలూ నాకే కావాలని నడుంకట్టి రంగంలో దూకాం. ఇప్పుడు నడుం పడిపోయింది. వాల్చక!

తాతయ్యా సడుకున్నావా. ప్రసూనా నేనూ దణ్ణం పెడదా మని వచ్చాం. ఆశీర్వాదించు. 'దీర్ఘసుమంగళీభవ'. సుఖంగా మారేళ్లు బతికండి నాయనా. ఏం తాతయ్యా కళ్లల్లో నీళ్లు కనబడుతున్నాయి. ప్రసూనా లోపలికెళ్లు. నేను తాతయ్యతో మాట్లాడాలి.

నేను దేవతల సక్షం వదలేద్దు తాతయ్యా. కచుడు, మృత సంజీవని కథ చెప్పేవాడివి కదూ నా చిన్నప్పడు.

.....  
 .....  
 .....

నేను ఒంటరిని కాదు తాతయ్యా.

## ఆనంద కందము

### శ్రీ బులుసు వేంకటేశ్వరులు

శ్రేయము లొసంగి విజయసంసిద్ధిఁ గూర్చి  
 లాభము సుఖంబు సమకూర్చి క్షోభఁ బాపి  
 నీతి నియమంబు సద్గర్మనిచయ మొసఁగు  
 సుందర కవిత్వ మానందకంద మెందు.

పరమ పావన నిరుపమ భారతీయ  
 సంస్కృతికిఁ బ్రతిబింబమై సత్యధర్మ  
 నిస్తుల జ్ఞాన సంపద నిలువఁగలుగు  
 సుందర కవిత్వ మానందకంద మెందు.

శబ్ద పరిచుష్టి భావసౌష్ఠ్యము వ్యంగ్య  
 వైభవము రీతి సంపద ధ్యని విశేష  
 మ సమ సుమపేశల సుశయ్య నతిశయించు  
 సుందర కవిత్వ మానందకంద మెందు

సౌరు మీతెడు రాయంచ చందమునను  
 మందగమనంబున నమందమాధురియును  
 పదముల మయూర నృత్యంబు పరిథవిల్చు  
 సుందర కవిత్వ మానందకంద మెందు.

పచ్చ కప్పుర పలుకుల వాసనలును  
 సన్నజాజుల గుమగుమల్ చంపకసుమ

పరిమళంబులు కలువలసస యెసంగు  
 సుందర కవిత్వ మానంద కంద మెందు.

మంద మలయ మారుతమందు మలయు చలువ  
 కచ్చ పీతంతుల జనించు కమలాస్య  
 మమర మందారమందలి యమృతము గల  
 సుందర కవిత్వ మానంద కంద మెందు.

అలఁతియలఁతిగ నాజూకు లన్ని వెలయు  
 శుభకరంబు లలంకార శోభ లెసఁగ  
 నానుడులు సామెతల్ కడు నలువెసంగు  
 సుందర కవిత్వ మానందకంద మెందు.

నవనవ బుగ వికసించు ప్రవిమలములు  
 పద్మ దళములు శబ్దముల్ భావసూత్ర  
 సం గఢిత రత్న మాలికా చందమందు  
 సుందర కవిత్వ మానందకంద మెందు.

దివ్య సుందరి శారదాదేవి పూజ  
 విహిత నిష్కామ భక్తిఁ గావించుటకయి  
 ఆత్మ సంతృప్తియే ఫలమై చెలంగు  
 సుందర కవిత్వ మానందకంద మెందు.

